

نصیر احمد اسد
پی ایچ ڈی اسکالر، یونیورسٹی آف سرگودھا
ڈاکٹر غلام عباس گوندل
اسسٹنٹ پروفیسر، یونیورسٹی آف سرگودھا

ریاض حسین چودھری۔ ایک نعتیہ شاعر

Riaz Hussain Choudry: Na'at -poet

Riaz Hussain Choudry was born in Sialkot in 1941. He is legendry and reknown poet of Urdu Naat. Although, in start, he wrote many poems and Ghazals yet he got reputation in the poetry of Naat. He also got a presidential award in 2006 on writing a book of Naat named "Rizkay Sanna ". He wrote 10 collections of Naat. His book of naat "Tamannay Hazoori" was the last longest poem of 20th century. His naats were written in the form of lyric, Ghazal and free verse.

Key words: Legendry, Poems, Reputaation.

ریاض حسین چودھری (۱۹۴۱ء-۲۰۱۷ء) کا اصل نام محمد ریاض حسین ہے۔ آپ محلہ خراساں مسلم بازار سیالکوٹ میں پیدا ہوئے۔ گورنمنٹ مرے کالج سے بی۔ اے کیا۔ ایل ایل بی اور ایم۔ اے اردو پنجاب یونیورسٹی سے کیا۔ آپ چھٹیکے طالب علم تھے جب آپ نے شعر و شاعری کا آغاز کیا۔^(۱) شاعری میں ابتدائی رہنمائی آسی ضیائی رامپوری سے لی۔ آپ نے آغا صادق کے سامنے بھی زانوئے تلمذ طے کیے۔ ۱۹۵۹ء میں آپ نے بچوں کے لیے ایک نظم لکھی جو ماہنامہ ”پھولاری“ میں شائع ہوئی۔ ابتدا میں آپ نے نظم اور غزل میں شاعری کی لیکن نعتیہ شاعری ان کی پہچان ہے۔ ان کی پہلی نعت، ہفت روزہ ”قتیل“ لاہور میں شائع ہوئی۔ سید آفتاب احمد نقوی کی ترغیب پر ریاض حسین چودھری کا رجحان نعت کی طرف بڑھا پھر ایک وقت ایسا آیا کہ آپ نے اپنے آپ کو صرف نعت کے لیے وقف کر دیا۔ بہترین نعت گو شاعر ہونے کی وجہ سے ۲۰۰۰ء میں آپ کو صدارتی ایوارڈ سے بھی نوازا گیا۔^(۲) ریاض حسین چودھری کا پہلا شعری مجموعہ ”خونِ رگ جاں“ ہے۔ جو ملی نظموں پر مشتمل ہے۔ جو ۱۹۷۰ء میں شائع ہوا۔ دوسرا شعری مجموعہ ”نعتوں پر مشتمل ہے۔ یہ پہلی بار ۱۹۹۵ء میں

اور دوسری بار ۲۰۰۰ء میں شائع ہوا۔ یہ مجموعہ دو سو اٹھاسی صفحات پر مشتمل ہے۔ حفیظ تائب نے اس کتاب کی نعتیہ شاعری کا تنقیدی جائزہ لیا ہے۔ ریاض حسین چودھری نے ”تحدیثِ نعت“ کے عنوان سے اس کتاب پر تعارفی مضمون لکھا ہے۔ اس مجموعے کا فلیپ احمد ندیم قاسمی نے لکھا ہے۔ جس میں زرِ معتبر کی نعتیہ شاعری پر تبصرہ کیا گیا ہے۔ تیسرا شعری مجموعہ ”رزقِ ثا“ ہے جو پہلی بار ۱۹۹۹ء میں شائع ہوا۔ اور دوسری بار ۲۰۰۰ء میں شائع ہوا۔ اس نعتیہ مجموعے پر انھیں صدارتی ایوارڈ ملا۔ ڈاکٹر خورشید رضوی اور حفیظ تائب نے اس کتاب کے فلیپ لکھے ہیں۔ جن میں ریاض حسین چودھری کی نعتیہ شاعری کا مختصر اُفکری و فنی جائزہ لیا گیا ہے۔ اس کتاب میں پروفیسر ڈاکٹر عاصی کرنالی کا ریاض کی نعت نگاری پر تبصرہ بھی شامل ہے۔ اس میں ریاض حسین چودھری کا مضمون ”آیہ کائنات کا معنی دیر یاب تو“ کے عنوان سے شامل ہے۔ جس میں انھوں نے عشقِ رسول کے حوالے سے اپنے جذبات کا اظہار کیا ہے۔ اس مجموعے کی ضخامت ایک سو چھتر صفحات پر مشتمل ہے۔ ”تمنائے حضوری“ ریاض کا چوتھا نعتیہ شعری مجموعہ ہے۔ جو ایک سو چھتر صفحات پر مشتمل ہے۔ یہ بیسویں صدی کی آخری طویل نعتیہ نظم ہے۔ اس مجموعے کا فلیپ پروفیسر محمد اقبال جاوید نے لکھا ہے جس میں تمنائے حضوری پر تبصرہ کیا گیا ہے۔ اس مجموعے میں ریاض حسین چودھری کا مضمون، ”لحاتِ حاضری کی تمنائے ہوئے“ بھی شامل ہے۔ پانچواں نعتیہ شعری مجموعہ ”متاعِ قلم“ ہے جو ۲۰۰۱ء میں شائع ہوا۔ اس مجموعے کی ضخامت ایک سو چوراسی صفحات ہے۔ اس کتاب کا فلیپ ڈاکٹر سلیم اختر نے لکھا ہے۔ جس میں ریاض کی ”متاعِ قلم“ کی نعتوں کا مختصر اُفکری و فنی جائزہ لیا گیا ہے۔ ”کچھ متاعِ قلم کے بارے میں“ کے عنوان کے تحت آسی ضیائی رامپوری نے اس کتاب کے بارے میں ایک تنقیدی مضمون لکھا ہے۔ جو اس کتاب میں شامل ہے۔ ”کشکولِ آرزو“ ریاض کا چھٹا نعتیہ شاعری کا مجموعہ ہے۔ جسے ۲۰۰۲ء میں القمر انٹر پرائزز لاہور نے شائع کیا۔ اس کی ضخامت ایک سو اڑسٹھ صفحات ہے۔ ڈاکٹر فرمان فتح پوری اور ڈاکٹر سید محمد ابو الخیر کشفی نے اس مجموعے کے فلیپ لکھے ہیں۔

جس میں انھوں نے اس مجموعے کی نعتوں کا تنقیدی جائزہ لیا ہے۔ پروفیسر عبدالعزیز نے ایک تنقیدی مضمون ”نعت میں تغزل اور شعریت کی ایک وہی صورت“ کے عنوان کے تحت لکھا ہے۔ جو اس کتاب میں شامل ہے۔ جس میں مضمون نگار نے ریاض کے فکر و فن پر تبصرہ کیا ہے۔ ساتواں نعتیہ

شعری مجموعہ ”سلام علیک“ نوریہ رضویہ پبلی کیشنز لاہور نے ۲۰۰۴ء میں شائع کیا۔ اس کتاب کی ضخامت ایک سو چودہ صفحات ہے۔ اس کتاب کا فلیپ ریاض مجید نے لکھا ہے۔ جس میں ”سلام علیک“ کا تنقیدی جائزہ لیا گیا ہے۔ اس کتاب کا پیش لفظ ڈاکٹر ظہور احمد اظہر نے لکھا ہے۔ ”خلد سخن“ ریاض کا آٹھواں نعتیہ شعری مجموعہ ہے۔ جسے القمر انٹر پرائزز لاہور نے ۲۰۰۹ء میں شائع کیا۔

اس مجموعے کے فلیپ ابوالاتیاز، ع، س، مسلم اور ڈاکٹر طاہر القادری نے لکھے ہیں۔ جن میں خلد سخن کی نعتوں کے بارے میں تبصرہ شامل ہے۔ پروفیسر محمد اکرم رضا کا ایک تنقیدی مضمون ”خلد سخن میں نعت ریاض“ کے عنوان کے تحت بھی اس مجموعے میں شامل ہے۔ اس مجموعے کی ضخامت دو سو بتیس صفحات ہے۔ ”غزل کا سہ بکف“ ریاض کا نواں نعتیہ مجموعہ ہے۔ جسے مکتبہ تعمیر انسانیت لاہور نے ۲۰۰۳ء میں شائع کیا۔ اس مجموعے کی ضخامت دو سو تیرہ صفحات ہیں۔ ڈاکٹر فرمان فتح پوری، ڈاکٹر سلیم اختر، ڈاکٹر ابو الخیر کشفی، احمد ندیم قاسمی، حفیظ تائب، ریاض مجید اور شیخ عبدالعزیز دباغ نے ”غزل کا سہ بکف“ کے فلیپ پر تنقیدی تبصرے لکھے ہیں۔ اس کتاب کا پیش لفظ بشیر حسین ناظم نے لکھا ہے۔ جس میں ریاض کی نعتیہ شاعری پر تبصرہ شامل ہے۔ شیخ عبدالعزیز دباغ نے ایک تنقیدی مضمون ”لکھے عروس شہر غزل، نعت مصطفیٰ“ عنوان کے تحت لکھا ہے۔ ریاض حسین چودھری نے بھی ”غزل کا سہ بکف“ ساکت کھڑی ہے ان کی گلیوں میں“ کے نام سے مضمون لکھا ہے۔ یہ نعتیہ مجموعہ غزل کی ہیئت میں لکھا گیا ہے۔ ”طلوع فجر“ ریاض کا دسواں نعتیہ شعری مجموعہ ہے۔ جسے القمر انٹر پرائزز لاہور نے ۲۰۱۲ء میں شائع کیا۔ طلوع فجر آقائے محتشم کے یوم ولادت کے حوالے سے کہی گئی ۵۰۰ بنو د پر مشتمل طویل نعتیہ نظم ہے۔ اس کتاب کے ۵۰۰ صفحات ہیں۔ اس کے فلیپ پر زاہد بخاری نے ایک تنقیدی تبصرہ لکھا ہے۔ اس کا ”پیش لفظ“ پروفیسر ڈاکٹر محمد اسحاق قریشی نے لکھا ہے۔ اور ایک مضمون ”تاریخ کائنات کا سب سے بڑا دن“ ریاض حسین چودھری نے تحریر کیا ہے۔ جس کا موضوع حضور کی ولادت ہے۔

ریاض حسین چودھری کی نعت کے تمام استعاروں کا خمیر دین و آئین رسالت کے ساتھ ساتھ عہد جدید کے معتبر حوالوں سے اٹھا ہے اور ان میں تقدس بھی ہے اور تازہ کاری بھی۔ انھوں نے نعتیہ شاعری کو آزاد اور پابند نظموں کے وسیع امکانات کے ذریعے نئے آفاق دکھائے ہیں۔ اور غزلیہ

انداز کی نعتوں کو جدید اسالیب سے ہم آہنگ کر کے نیا وقار عطا کیا ہے۔ آزاد اور پابند نظموں میں جہاں سیرت کے بیکراں مضامین کا احاطہ کیا ہے وہاں ان کا ہر ہر مصرعہ اور ہر ہر سطر پیرائیہ غزل لیے ہوئے ہے۔ نعتیہ غزلیں شاعر کی جولانیء طبع کی بدولت ایک طرف قصیدہ بنتی نظر آتی ہے۔ تو دوسری طرف ان میں نظم کا تسلسل در آیا ہے۔ نوبہ نو ردیفیں اور زمینیں اس پر مستزاد ہیں۔ جذبات و شعریت کا وفور اور گہرا عصری شعور ہر صنف کو آگے ہی آگے بڑھاتا نظر آتا ہے۔ ریاض کی کائنات نعت میں گھر اور وطن کا استعارہ ایک جاندار اور توانا اکائی کے طور پر استعمال ہوتا ہے۔ ریاض تاجدار کائنات کی بارگاہ میں پہنچتے ہیں تو اپنے بچوں اور وطن کی ہواؤں کا سلام بھی حضور کی خدمت اقدس میں پیش کرتے ہیں۔ ریاض کی نعت گوئی میں استغاثے کا انداز نمایاں ہے۔ وہ اپنے انفرادی اور اجتماعی دکھ حضور ﷺ کی عدالت عظمیٰ میں پیش کر کے نظر کرم کا ملتی ہے۔ ریاض کا اسلوب اردو شاعری میں تمام تر جمالیات سے مستیز ہے اور اسے جدت و شائستگی کا معیار دیا جاسکتا ہے۔ احمد ندیم قاسمی ریاض کی نعت نگاری کے حوالے سے رقم طراز ہیں۔

"گزشتہ ربع صدی میں ہمارے ہاں نعت نگاری نے بہت فروغ پایا ہے۔ جن شعرا نے اس صنفِ سخن میں ہمیشہ زندہ رہنے والے اضافے کیے ہیں ان میں ریاض چودھری کا نام بوجہ روشن ہے۔ حفیظ تائب اور حفیظ لدھیانوی کی طرح ریاض نے بھی شاعری کا آغاز غزل سے کیا مگر اس کے بعد جب نعت نگاری شروع کی تو غزل کی طرف پلٹ کر نہیں دیکھا۔ ریاض اس دور کا ایک بھرپور نعت نگار ہے۔ بھرپور کا لفظ میں نے جان بوجھ کر استعمال کیا ہے۔ ان کے کلام میں محبت کی سرشاری بھی ہے۔ لفظ اور لہجے کی موسیقی بھی ہے اور وہ پھر وہ حدِ ادب بھی ہے۔ جو نعت نگاری کی اولین اور بنیادی شرط ہے۔" (۳)

ریاض حسین چودھری کا شمار ان بلند ذکر شعرا میں ہوتا ہے۔ جن کا آغاز غزل سے ہوا مگر جب نعت کے چمن زاروں میں پہنچے تو نعت کی صورت میں اپنے عہد کو معتبر کر گئے۔ تغزل ان کے ہاں بیان نہیں ہوتا۔ بلکہ چٹکتی ہوئی کلیوں کی صورت میں پھوٹتا ہے۔ دلوں کے مطلع پر الہام کی صورت اپنے

وجود کو ضو بخشتا ہے۔ تغزل تعریف کا محتاج نہیں بلکہ اشعار کی تاثیر انگیزی خود تغزل سے اپنی پہچان ڈھونڈتی ہے۔ ریاض حسین چودھری کے ہاں ایسی ہی بلند پروازی جا بجا نظر آتی ہے۔

طلوعِ مہر شفاعت سروں پہ چھائے گا
نہیں ہیں خوفزدہ ہموا قیامت سے
مشامِ جاں کو معطر کریں گے محشر تک
چنے ہیں پھول سمن زارِ شہرِ رحمت سے^(۴)

دل میں خیالِ غلہ مدینہ ہے اس لیے
دامنِ قلم کا چاند ستاروں سے بھر گیا
آدابِ حاضری کے تھے معلوم کب مگر
میں اپنے ساتھ لے کے یہی چشمِ تر گیا^(۵)
سورج اتر رہے ہیں فصیل شعور پر
نقشِ قدم کسی کا مری داستان میں ہے
معراجِ آرزو ہے غبارِ رہِ حجاز
اوجِ خیالِ خاکِ درِ آستان میں ہے^(۶)

ریاض حسین چودھری نے عہدِ حاضر کے پیمانے میں خمستانِ حجاز کی مئےِ عقیدت ڈال کر اس کے نشہ شوق کو مزید اثر انگیز بنا دیا ہے۔ ان کے ہاں جدید دور اپنی پوری والہانہ تب و تاب کے ساتھ بول رہا ہے۔ نعت فقط شاعری نہیں بلکہ یہ تو وارداتِ قلبی کا اظہار ہے۔ اور جب اس وارداتِ قلبی کو عصرِ حاضر کی جدتوں کی شرحِ کمال کی پہچان ہو جاتی ہے۔ تو شاعر تو ایک طرف قاری کے قلب و فکر میں نئی ہمہ رنگی، نیا جوش، نیا خروش اور جدید لہجے کی حرارت، بدولت سوز و گداز کی محبوب تر کیفیت پیدا ہو جاتی ہے۔ ریاض کی کمند شوق سے نئی تراکیب و تشبیہات بمشکل ہی بچ کر نکلتی ہیں۔ یہ جدید پیرائے اظہار میں نعت کے قدیم حسن کو اس شان سے سموتے ہیں کہ افکارِ جھوم جھوم اٹھتے ہیں:

فصل یقیں اُگے جلی کشتِ خیال میں
 اُمت کھڑی ہے قریہ شام وصال میں
 جیسے شعور نو سے کوئی واسطہ نہیں
 حیران چشم تر ہے رہ پائمال میں
 کب سے گرفتِ جس مسلسل میں ہیں حضور!
 آلودگی کا زہر ہے بادِ شمال میں^(۷)
 مرنے کے بعد بھی ہے عشقِ نبی کا موسم
 مری لحد میں اترے یہ روشنی کا موسم
 لب پر جہالتوں کے کانٹے اُگے ہوئے ہیں
 شاخِ ثنایہ مہکے اب آگہی کا موسم^(۸)

ریاض حسین کے ہاں نعت کے حوالے سے وہی سوز و گداز، ادب و احتیاط، والہانہ پن، خود سپردگی، عجز و نیاز مندی اور نامِ رسول پر مر مٹنے کے جذبات پوری شان کے ساتھ ملتے ہیں جو ادائیں سفرِ نعت ہی سے ان کی نعت کا امتیاز رہے ہیں۔ ان کے والہانہ پن کے انداز بے اختیار پڑھنے والوں کی آنکھوں کو عقیدت کا نم عطا کرتا ہے۔ اس مقصد کی خاطر ان کے ہاں درد و سلام، ذوق و شوق، عقیدت و احترام کی بدولت تازگی، شگفتگی اور فکری تسلسل کے مظاہر اس کثرت سے ملتے ہیں۔ کہ ان کی نعت گوئی اپنے کمال کو چھوتی ہوئی محسوس ہوتی ہے۔ وہ لفظوں کے سوداگر نہیں بلکہ حسنِ عقیدت کے گہر پائے گراں مایہ کے تمنائی ہیں۔

ان جواہر گراں بہا کو وہ اپنی خداداد جذباتیت سے حسنِ دوام عطا کرتے ہیں۔ تاکہ گلِ ولالہ کے حسن سے رنگ و نور مستعار لینے کے بعد جب وہ انھیں بارگاہِ مصطفویٰ میں نذر کرنے کی سعادت حاصل کریں۔ تو پھر حضور کی چشمِ رحمت انھیں مستقبل کے نعت گوؤں کے نشانِ راہ عقیدت بنا دے۔ ریاض چودھری لکھتے ہیں:

"آرزو کے گھروندے بناتے ہوئے شہرِ طیبہ کی گلیوں میں جائیں گے ہم اور
 کسی کو نہ کھدرے میں اے ہمسفر ایک چھوٹا سا گھر خود بنائیں گے۔ ہم ابر

رحمت میں لپٹا ہوا قلم، آپ کوثر میں ڈوبی ہوئی ہے زبان شہر حرف و بیان
کے مضافات میں پیڑ صل علی کے لگائیں گے ہم۔^(۹)

ادب کا یہ تقاضا ہے بوقتِ حاضری زائر
نگاہ بے طلب سے لوحِ دل پر مدعا لکھے
میں ہر ساعت کے ہونٹوں پر گلابِ نعت رکھتا ہوں
بہارِ جاوداں میرے مقدر میں ثنا لکھے^(۱۰)

یہ حضور کی کرم نوازی ہے کہ وہ ریاض کو حوصلہ سخن گوئی بھی دیتے ہیں اور نوید قبولیت
سے بھی نوازتے ہیں۔ یہی وہ مقام شوق ہوتا ہے۔ جب ریاض کے دل میں اپنی اور ملت کی پریشان
حالیوں کے سرچشمے پھوٹنے لگتے ہیں کیوں کہ وہ ایک زمانے سے بہتر جانتے ہیں کہ یہ وہ بارِ کرم بار
ہے جہاں بے نام جذبوں کو رعنائی قبولیت عطا ہوتی ہے اور یہاں ہمیں کا تصور ہی نہیں ہے۔ ریاض کا
دل ایک معصوم بچے کی طرح ہلکتا ہے۔ ایک طائر بے پر کی طرح پھڑپھڑا کر چشمِ حضور کی عنایات میں
کھو جاتا ہے۔ لرزتے ہاتھ، خمیدہ و سر نہادہ افکار ان کی تمنائوں کی دنیا کا ہر گوشہ بارگاہِ رسالت مآب میں
پیش کر دیتے ہیں۔

چھپا کر آپ کا اسم گرامی اپنے سینے میں
میں شہر ہجر میں ہوں اور رہتا ہوں مدینے میں
گناہوں کی دھری میں گھڑیاں کتنی مرے سر پر
ندامت ہی ندامت ہے ندامت کے پینے میں^(۱۱)
کوئی سکہ نہیں ہے جیب و داماں میں مگر پھر بھی
میں اٹی سوت کے لے کر سر بازار رہتا ہوں
مری کشتی کو بھی اُمید کا ساحل نظر آئے
پس گرداب بہتا ہوں سرِ منجدھار رہتا ہوں^(۱۲)

ریاض اُمتِ حضور کا فسانہ الم بھی سناتے ہیں تو خود کو الگ نہیں سمجھتے بلکہ ان کا جذبہ یہاں
بھی اُمتِ حضور کی داستان رنج و الم بیان کرتے ہوئے نمایاں ہے۔ ذرہ صحرا سے، قطرہ سمندر سے اور

پھول گلشن سے کس طرح الگ ہو سکتا ہے۔ ریاض کی عرض گزاری کا اندازہ دیکھے۔ تڑپ ہے۔ سوز و گداز بھی ہے۔ والہانہ پن بھی ہے، آنسوؤں کی چمک بھی ہے۔ جذبات کی شدت کی لپک بھی ہے۔ اُمت حضور کی بے بسی پر ہر شعر میں پوشیدہ کسک بھی ہے لیکن حوصلہ ہے تو یہی کہ ان سے کہوں تو کس سے کہوں:

آقا حضور، صرف ضعیفی کے جرم میں
سر پر ہمارے تاج فضیلت نہیں رہا
رسوائیوں کی گود میں لپٹے ہوئے بدن
قول و عمل میں نور مشیت نہیں رہا^(۱۳)
جلیس گے اپنی ہتھیلی پہ کیا دیے آقا
ہر ایک سمت سے طوفان نے آن گھیرا ہے
ہر ایک سمت ہوانے کماں اٹھائی ہے
ہر ایک سمت تضادات کا اندھیرا ہے^(۱۴)

جہاں تک محبت رسول کا تقاضا ہے تو ریاض حسین و فرشتوں میں اس قدر آگے بڑھ جاتے ہیں جہاں خواہش جنم لیتی ہے کہ ان کی یہ محبت لا شریک ہو۔ ایسا ہونا ممکن تو نہیں مگر ان کی آرزوؤں کی تپش ان کے جذبوں کی دل افروزی ان کے اشعار میں لفظ لفظ سے پھوٹی ہوئی دید حضور کی آرزو تاریخ ادب کی بہترین تشبیہات و تراکیب کو اسم محمدی کی تابانیوں کی نذر کرنا عشق حضور میں بہتے ہوئے آنسوؤں کو زمانے بھر کے عشاق کی ترجمانی کا حسن عطا کرنا خیالات و احساسات کی بلند پروازی کا مرکز و محور فقط ذات حضور ہی کو قرار دینا فرسودہ و پامال تراکیب، حسن عالمگیری سے مرصع کرنا، اپنے نالہ شوریدہ کو دورِ حاضر کی صدائے درد ناک کی لے عطا کرنا ریاض کا قلم نعت رقم کرتے کرتے جلوہ صد رنگ میں سر مست ہو جاتا ہے۔ اور یوں محسوس ہوتا ہے کہ مدینہ طیبہ سے واپسی کا سفر ہے۔ کون کون سی آرزوؤں کے چراغ روشن کیے بیٹھے ہیں، دل واپسی کو چاہتا بھی ہے مگر غیر محسوس جذبے مختلف آرزوؤں کے حوالے انھیں واپسی سے روکتے ہوئے محسوس ہوتے ہیں:

لکھا ہوا اسم حضور جس پر قلم وہ ایسا خریدار کر لوں
میں ان کے دامن سے آج بھی کچھ حسین موسم کشید کر لوں
حروف طاقِ دل و نظر میں چراغ بن کر جلیں سحر تک
یہ چاہتا ہوں میں اپنے جذلوں کی آئینہ اتنی شدید کر لوں
چراغِ پلکوں پہ رکھ رہا ہوں مری شریک سفر، ہواؤ
اگرچہ دامن تہی ہے لیکن میں کچھ تو سامانِ دید کر لوں
میں دل کے سادہ ورق پہ توصیفِ مصطفیٰ کی سجادوں کلیاں
شریکِ حرفِ ثناء چمن کو اے میرے ذہنِ جدید کر لوں
ازل سے اشکوں کے آئینوں میں نقوشِ پا کا ہے عکس روشن
میں دیدہ تر میں تیز عشقِ نبی کی لو کو مزید کر لوں^(۱۵)

ریاض تاجدار کائنات کی بارگاہ میں پہنچتا ہے تو اپنے، بچوں، گھر کی کنیزوں اور وطن کی
ہواؤں کا سلام بھی حضور کی خدمتِ اقدس میں پیش کرتا ہے۔ وہ وطن عزیز کے مشرقی بازو کے کٹنے کا
المیہ بھی رحمتِ عالم کے حضور پیش کر کے شق القمر کی مقدس حقیقت کا انجام پھر سے دیکھنا چاہتا
ہے۔ ریاض خاکِ وطن کے آنسو بھی طشتِ ہنر میں سجا کر حضور کے قدموں میں رکھنے کی سعادت
حاصل کرتا ہے:

غلامانِ محمد کا حصارِ آہنی ہے یہ
وطن کے واسطے جتنی بھی ممکن ہو دعا لکھنا
جھوم کے اٹھے گھٹا ارضِ محمد سے ریاض
شہرِ اقبال کی مٹی کا مقدر جاگے^(۱۶)
میرے بچوں کو وراثت میں ملے حُبِ رسول
یہ اثاثہ بعد میرے بھی تو گھر میں چاہیے^(۱۷)

ریاض نے اپنی نعت میں ہر قدم پر احساسِ غلامی کو زندہ رکھا ہے۔ اس کا شعورِ غلامی عقیدت کے انھی گہرے پانیوں میں ڈوبا ہوا ہے۔ ان کے ہاں مدینے سے دور رہ کر بھی حضوری کی کیفیتیں سرشاری ملتی ہے۔ اس کیفیت کے زیر اثر ان کا وجدان پکار اٹھتا ہے:

زنجیر سرہانے رکھ کر میں اس سوچ میں ڈوبا رہتا ہوں
جب شہرِ مدینہ آئے گا دیوانے کا عالم کیا ہو گا
جب میں پہنچوں گا مدینے کی گلی کو چوں میں
ایک عالم مرا پہلے سے شناسا ہو گا ^(۱۸)
میں اُجالوں کا مسافر ہوں کہاں جاؤں حضور
ہر طرف دیوارِ شب ہے راستہ کوئی نہیں
رستہ کسی سے پوچھنا تو ہیں ہے مری
ہر رہگذر شہرِ پیہر کو جائے ہے ^(۱۹)

ریاض نے نظمِ معرّی میں بھی اچھے خاصے تجربے کیے ہیں اور جدید نعت کے اساسی زاویوں کی بنیاد رکھی ہے، کوٹ منٹ، یکتا و تنہا، وژن، نئے دن کا سورج، حصارِ گنبد، ہجر کی پہلی صدا، اس حوالے سے خوبصورت نظمیں ہیں۔ ریاض نے نعت میں ایک عجیب و غریب پیرائے کی طرح ڈالی ہے کہ مدح کی سرسبز وادیوں میں گھومتے ہوئے اس کا دھیان عصری آشوب کی طرف مبذول ہو جاتا ہے۔ اس مرحلے میں حضور سے اذنِ گزارش طلب کرتا ہے۔ نفسیاتی اعتبار سے اس عمل میں شاعر کی طبیعت کا بوجھ ہلکا ہو جاتا ہے۔ جب کہ اس کا اصل مقصود طلبِ رحمت ہوتا ہے۔ ایک نعتیہ غزل میں مختلف مراحل کی صورتیں یوں بیان کرتے ہیں:

اُسی کا چہرہ نظرِ نظر ہے، اُسی کا جلوہ سحرِ سحر ہے
کتابِ دل کے ورق ورق پر اُسی کی سیرت لکھی ہوئی ہے
طلوعِ مہرِ حرا سے ٹوٹا حصارِ شب کا نظام باطل
تہذیب کی جبین کی کالک اسی کے قدموں کو ڈھونڈتی ہے
حضور اپنے غلام زادوں کو اذنِ بخشش گزارشوں کا

فصیل شہر دُعا پہ میری صدا بھی آکر ٹھہر گئی ہے
مرے وطن کی گلاب گلیوں میں رنگ و بو کے کھلیں دریچے
سپاہ برگ خزاں ادھر بھی، ادھر بھی ڈیرے جما رہی ہے^(۲۰)
ریاض حسین کا ایمان ہے کہ حضور کی ثنایں اس کے نطق و نوا کے سارے قفل کھولتی ہے۔
آپ کا اسم مبارک دعاؤں کے طاقتوں کو ہمیشہ روشن رکھتا ہے۔ اور آپ ہی کی ذات بابرکات ہر عہد کے
انسان کو تشخص عطا کرتی ہے:

مرے نطق کے قفل کھولے ہیں تو نے مجھے اذن اپنی ثنا کا دیا ہے
مرے رنگ آلود افکار لے کر مجھے تو نے ہی حرفِ تازہ دیا ہے
ترا نام طاقِ دعا میں ہے روشن، ازل سے ابد تک یہ روشن رہے گا
کہ تو نے رسول خدا ہر صدی، ہر زمانے کے انسان کو چہرہ دیا ہے^(۲۱)
ریاض حسین چودھری کی نعتیہ شاعری کا ہر شعر محبت و عقیدت رسول کی کھلی تصویر ہے۔
اور اس میں سے ریاض کے سچے، مخلصانہ، جذبات پھوٹے پڑ رہے ہیں اور ساتھ ہی، قاری یہ بھی محسوس
کرتا ہے کہ نعت نگار نے اندازِ بیان میں بھی، اور فکر و خیال میں بھی، جدت طرازی کو ملحوظ رکھا ہے۔
جب کہ کہیں بھی احترام میں کوئی کمی نہیں آنے دی ہے۔ جدت اور ندرت کے حوالے سے کچھ شعر
ملاحظہ ہوں:

جی چاہتا ہے مدحتِ شاہِ اُمم کروں
احوالِ زندگی کو سپردِ قلم کروں
نظر جاتی ہے جب سرکار کے دامنِ رحمت پر
رفو پھر، خود بخود چاک گریباں ہونے لگتا ہے^(۲۲)
اب کے برس بھی قریہ جاں میں کھلیں گلاب
اب کے برس بھی سر پہ ”غلامی کا تاج“ ہو
بجھا ڈالیں گے سورجِ علم کے اہل ہوس آقا
شریکِ جرمِ دانائی، قلمداں ہونے والا ہے^(۲۳)

ریاض حسین چودھری کی اقلیم نعت تاجدار کائنات کی غلامی کے گہرے پانیوں میں ڈوبی ہوئی ہے۔ سرشاری اور سپردگی کا کیف دوام اول سے آخر تک ان کی شعری فضا میں برقرار رہتا ہے کہ غلامی کا عمامہ باندھے وہ اپنے حضور کی بارگاہ بیکس پناہ میں انفرادی اور اجتماعی مسائل اور مصائب کو پیش کر کے دربارِ مصطفویٰ سے ہدایت کی روشنی کے منتظر رہتے ہیں۔ در حضور کو امید کا آخری مرکز قرار دے کر وہ کائنات کے لیے حضور کے نعلین اقدس کو ساتیان کرم سے تعبیر کرتے ہیں۔

ریاض کی نعت بنیادی طور پر اس والہانہ جذبے سے عبارت ہے جو ان کے لیے زادِ سفر اور وسیلہ بخشش کی حیثیت رکھتا ہے اور انھیں حسان و کعب و حاجی کے قبیلے سے مربوط کرتا ہے۔ ڈاکٹر سلیم اختر ریاض حسین چودھری کی نعت نگاری کے حوالے سے رقم طراز ہیں:

"قیام پاکستان سے قبل صرف گنتی کے چند ہی ایسے معروف شعرا نظر آتے ہیں جنہوں نے مولانا ظفر علی خان یا علامہ اقبال کی مانند عشق رسول کا تخلیقی سطح پر اظہار کیا ہو جب کہ اب گلشنِ شعر میں ایسی دلکشی ہو اچلی ہے کہ ہر قابل ذکر شاعر ثنائے رسول کو باعثِ سعادت جانتا ہے۔ یہ الگ بات ہے کہ سب کچھ سن کر بھی بعض اوقات نعت ریڈیو اور ٹیلی ویژن تک ہی محدود رہتی ہے۔ لیکن ریاض نام و نمود کے سراب کے لیے سرگرداں نہیں۔ انھوں نے تو نعت گوئی داخلی کیفیات کے زیر اثر اختیار کی ہے۔ اسی لیے وہ مدحتِ رسول کو مقصود فن اور ثنائے رسول ہی کو قبلہ فن جانتے ہیں۔ ریاض دنیا داری کے تقاضوں والے دنیا دار شاعر نہیں ہیں۔ اسی لیے انھوں نے خود کو صرف نعت گوئی کے لیے وقف کر رکھا ہے۔ وہ نعت کو توشہ آخرت تسلیم کرتے ہیں۔" (۲۴)

یہ بات بھی حقیقت پر مبنی ہے کہ ریاض حسین اپنی نعت کو وسیلہ بخشش سمجھتے ہیں جس کا اظہار ان کی نعتیہ شاعری کے متعدد اشعار میں بھی واضح طور پر ہوتا ہے۔ وہ اپنی شاعری میں دولت اور شہرت کے خواہش مند نظر نہیں آتے۔ بلکہ صرف اور صرف بخشش کے طلب گار نظر آتے ہیں:

ریاض اپنی لحد میں نعت کے روشن دیے رکھنا

چمک اٹھے گی قسمت شام رخصت کے درپچوں کی (۲۵)
ڈاکٹر فرمان فتح پوری ریاض کی نعتیہ شاعری کے حوالے سے لکھتے ہیں:

"ریاض حسین چودھری کو شرفِ نعت گوئی منجانب اللہ ملا ہے، یہ عطیہ خداوندی اور توفیق الہی ہے۔ کسب و ریاضت سے کیا کچھ حاصل نہیں ہو سکتا مگر شرفِ نعت گوئی نہیں یہ صرف اور صرف حضورِ اکرم سے والہانہ اور مجذوبانہ عشق کرنے والوں کو ملتا ہے۔ یہ انھیں وافر مقدار میں میسر ہے۔ ریاض کے اسلوب موضوع اور خیال سب کے سب دلکش و روح پرور ہیں۔ خاص کر ان کی نعتیہ منظومات قلب و روح کے ساتھ ذہن کو بھی خوشگوار حیرت سے ہمکنار کرتی ہیں۔ (۲۶)

حوالہ جات

- ۱۔ راقم الحروف کا ریاض حسین چودھری سے انٹرویو، بمقام سیالکوٹ، بتاریخ ۲ مارچ ۲۰۱۱ء
- ۲۔ راقم الحروف کا ریاض حسین چودھری سے انٹرویو، بمقام سیالکوٹ، بتاریخ ۳ مارچ ۲۰۱۱ء
- ۳۔ احمد ندیم قاسمی، (سرورق)، ”زرِ معتبر“
- ۴۔ ریاض حسین چودھری، ”خلدِ سخن“، لاہور، القمر انٹر پرائزز، ۲۰۰۹ء، ص: ۵۸
- ۵۔ ایضاً، ص: ۷۵
- ۶۔ ایضاً، ص: ۹۳
- ۷۔ ایضاً، ص: ۱۳۵
- ۸۔ ایضاً، ص: ۱۴۱
- ۹۔ ایضاً، ص: ۱۲۷
- ۱۰۔ ایضاً، ص: ۱۳۸
- ۱۱۔ ایضاً، ص: ۱۴۸
- ۱۲۔ ایضاً، ص: ۱۵۲
- ۱۳۔ ایضاً، ص: ۱۷۰

- ۱۴۔ ایضاً، ص: ۳۹
- ۱۵۔ ایضاً، ص: ۳۱
- ۱۶۔ ریاض حسین چودھری، ”زیرِ معتبر“، لاہور، خزانہ علم و ادب ۲۰۰۰ء، ص: ۲۸، ۲۷
- ۱۷۔ ایضاً، ص: ۳۵
- ۱۸۔ ایضاً، ص: ۴۵
- ۱۹۔ ایضاً، ص: ۵۹
- ۲۰۔ ایضاً، ص: ۵۱
- ۲۱۔ ایضاً، ص: ۱۸
- ۲۲۔ ایضاً، ص: ۶۲، ۶۳
- ۲۳۔ ایضاً، ص: ۷۵، ۷۶
- ۲۴۔ ڈاکٹر سلیم اختر (فلیپ)، ”متاعِ قلم“، از ریاض حسین چودھری
- ۲۵۔ ریاض حسین چودھری، ”متاعِ قلم“، لاہور، القمر انٹر پرائزز، ۲۰۰۱ء، ص: ۳۲
- ۲۶۔ ڈاکٹر فرمان فتح پوری (فلیپ) ”کشکولِ آرزو“، از ریاض حسین چودھری، لاہور، القمر انٹر پرائزز، ۲۰۰۲ء